

PAUL SAMMUT

Il-Lepidoptera Maltija

L-insetti huma grupp ta' annimali invertebrati li wiehed jista' jaghraf minn annimali oħra minhabba li dawn ghandhom dejjem sitt saqajn u ġisimhom maqsum fi tliet partijiet: ir-ras, it-toraċi u ż-żaqq. In-numru ta' insetti fid-dinja huwa ta' xi miljun speċi, kważi żewġ terzi tal-ħlejjaq kollha li nafu bihom. Minhabba n-numru kbir ta' speċi, in-naturalisti, jew aħjar l-entomologi qasmu l-insetti fi gruppi jew Orders. Il-Lepidoptera hija dik l-Ordni li tiġbor fiha l-friefet u l-bahrijiet, insetti li ghandhom il-ġwienah miksiya bi *scales* bħalma tkun miksiya l-qoxra ta' ħuta. L-*iscales* fil-friefet huma ta' natura ferm differenti minn dawk tal-ħut u x-xebh qiegħed biss fil-mod kif qegħdin impoġġjin.

L-istudju tal-Lepidoptera fil-gżejjer tagħna jmur lura fl-1841 meta George Angas (1842), Inġliż, waqt waqfa qasira f'Malta kiteb fuq il-friefet li ra waqt ħarġiet li għamel fil-kampanja tagħna. Dan Angas wasal Malta fid-19 ta' Settembru u telaq lejn Sqallija fit-2 ta' Ottubru. Semma erba' speċi ta' friefet u, jekk ma ħax xi żball wiehed minnhom, l-*Iphiclides podalirius*, il-Farfett tar-Re, huwa l-ewwel u l-aħħar darba li gie rrekordjat għal Malta. Studjużi oħrajn, l-aktar strangieri komplew kitbu u žiedu aktar speċi ma' dawk ta' Angas. Fost dawn ta' min isemmi lil George Waring (1843) u William Tallack (1861).

Fl-1857, il-Professor Gavino Gulia ta serje ta' *lectures* fuq l-istudju ta' l-insetti f'Malta ġewwa l-ġonna ta' San Anton. Sena wara dawn il-*lectures* ġew ippubblikati fi ktieb. L-identifikazzjoni ta' xi whud mid-disgħa u għoxrin speċi msemija hija tant dubjuża li dan ix-xogħol ftit li xejn issir referenza għalih mill-istudjużi tal-Lepidoptera Maltija. Ta' min isemmi, iżda, li jekk inħallu barra lista

manuskritta ta' Dr F.X. Schembri, Rettur ta' l-Università bejn is-snin 1854-1880, f'dan ix-xogħol insibu l-ewwel referenza għall-baħrijiet Maltin. Dan il-manuskritt ta' Schembri (Caruana-Gatto 1891 b.) huwa sempliċi lista ta' friefet u baħrijiet li darba kienu jiffurmaw parti minn kollezzjoni miġbura minn Patri Ignazio Libassi Ġiżwita.

Xogħol importanti hafna iżda fl-istess hin kważi minsi huwa dak ta' Adolf von Andres ippubblikat fl-1916. Dan Andres kien prigionier tal-gwerra Germaniż f'Malta bejn Ġunju ta' l-1915 u l-1918 tas-sena ta' wara. Għalkemm kien maqful fi spazju xi ftit limitat ġewwa l-*Barracks* ta' Verdala, nieqsa kważi għal kollox minn kull tip ta' veġetazzjoni barra xi prodotti agrikoli li l-prigionieri stess kienu jkabbru, irnexxielu jiġbor 55 speċi ta' friefet u baħrijiet. Kien iżomm ukoll bħal djarju li fih kien inizzel noti fuq il-bijologija u l-komportament ta' wħud mill-baħrijiet li hu stess irnexxielu jkabbar mill-bajda sal-farfett jew baħrija. Meta telaq minn Malta, aktarx għall-Ġermanja, ħa miegħu l-kollezzjoni li laħaq ġabar flimkien man-noti. Mill-materjal miġbur minn Andres, l-entomologista Germaniż Rebel, fl-1918 stabbilixxa speċi ġdida għax-xjenza u endemika għal Malta u li semma *Sciopteris melitensis*, il-Psike ta' Malta.

Entomologi oħrajn, kemm Maltin bħall-Professor Ġanni Borg (1898, 1899, 1939), botaniku ta' fama, ċertu Briffa minn Tas-Sliema u Sciortino, (Caruana-Gatto 1891a) kif ukoll barranin bħal Gervase Mathew (1898), *paymaster* man-navy Ingliża, il-Franċiż Philip de la Garde (1892) u l-Ingliżi Prout (1903) u Fletcher (1904-05) ippubblikaw aktar tagħrif fuq il-Lepidoptera Maltija.

Bla dubju ta' xejn ix-xogħlijiet tal-Konti Alfredo Caruana-Gatto, ippubblikati bejn l-1891 u l-1925, ftit xhur biss qabel ma miet huma *landmark* fl-istudju tal-friefet u baħrijiet ta' ġziritna. Il-Konti Alfredo Caruana-Gatto, imwieled fl-1868, kien avukat u wieħed mill-aħjar kriminologi ta' żmienu. Ħa parti attiva fil-politika; għal xi snin kien membru tas-Senat u Ministru tal-Gustizzja għall-Partit Nazzjonalista. Għalkemm ma kienx naturalista professjonali, il-kwantità ta' xogħlijiet li ppubblika fuq l-istudju ta' l-istorja naturali tal-gżejjer Maltin jisbqu bil-bosta x-xogħlijiet ta' naturalisti oħra Maltin li qattgħu ħajjithom f'dan il-qasam. Il-Konti Caruana-Gatto ppubblika diversi xogħlijiet fuq il-Flora Maltija, fuq il-bebbux ta' l-

art u tal-baħar, fuq il-ħanfus, fuq id-dwied li jattakkaw l-uċuħ tar-raba' u l-flora in ġenerali, u fuq il-Lepidoptera. Barra minn dawn l-istudji ġabar kollezzjoni enormi ta' bebbux ta' l-art u tal-baħar, ta' Malta u ta' barra. Partijiet sostanzjali minn din il-kollezzjoni, dak li fadal minn qabel il-gwerra, issa jinsabu fil-Mużew ta' l-Istorja Naturali ġewwa l-Imdina u jiffurmaw parti mill-kollezzjoni ta' studju fis-sezzjoni tal-Molluska. Irnexxielu jiġbor erbarju ta' pjanti lokali u esotiċi. Dan l-erbarju li llum jinsab l-Argotti fih aktar minn mitt volum u eluf ta' pjanti. Mill-kollezzjoni ta' friefet u insetti oħra, li żgur li kellu, ma fadal xejn. Iż-żmien, l-umdità, id-dud u t-traskuraġni ħarbtu kollox. Il-Konti Caruana-Gatto barra milli għandu diversi speċi msemija għalih huwa wkoll wieħed mill-ftit naturalisti Maltin li stabbilixxa diversi speċi ġodda għax-xjenza. Hekk per eżempju l-bebbux ta' l-art *Cernuella caruanae*, u l-bugħarwien *Deroceras caruanae* huma msemija għalih waqt li s-sottospeċi *melitensis* tal-bebbuxu rari *Lampedusa imitatrix* ġie stabbilit minnu fl-1892.

Fid-diversi xogħlijiet tiegħu fuq il-Lepidoptera Maltija, Caruana-Gatto (1891a, 1905, 1925) isemmi madwar 130 speċi, kollha identifikati tajjeb, jew minnu stess jew inkella bil-ġajjn ta' speċjalisti kontemporanji mill-kontinent bħal Dr Adalbert Seitz, Dr Otto Bang-Haas u Dr O. Staudinger. Fix-xogħlijiet ta' dan l-awtur jinħass titjib enormi meta mqabbel ma' dak ta' awturi ta' qablu u bla tlaqliq wieħed jista' jqis lil dan in-naturalista bħala missier l-entomologija Maltija.

Pawlu Borg, hu l-botaniku Professur Ġanni Borg, ippubblika fl-1932 xogħol li semma "The Lepidoptera of the Maltese Islands", fejn isemmi 187 speċi differenti ta' friefet u baħrijiet Maltin. Numru mhux ħazin minn dawn imma, huma speċi li la kienu rrekordjati qabel u lanqas instabu wara. Huwa misteru kif Borg isemmi l-farfett *Pieris napi*, bl-Ingliš Green-veined White, bħala farfett komuni ħafna u li jagħmel ħsara lill-prodotti agrikoli meta dan la qatt ġie osservat, maqbud jew irrekordjat minn entomologi Maltin, kemm ta' qablu u anki ta' warajh. Minħabba l-ħafna żbalji li fih — mhux anqas minn 25 fil-mija ta' l-ispeċi msemija huma dubjużi għall-Fawna Maltija — dan ix-xogħol ftit li xejn huwa ta' valur.

Imbagħad għal xi snin xejn aktar fuq il-friefet u baħrijiet. Forsi minħabba l-gwerra, in-nies ftit li xejn kellha moħħ dawn l-insetti.

Kien hemm affarijiet aktar serji fiex wiehed ried ihabbel rasu. Mhux ghax l-interess waqaf ghal kollox imma bhala pubblikazzjonijiet ma nsibu xejn. Is-Sur Toni Valletta fl-1939 qabad farfett ġdid ghal Malta imma dan il-fatt ġie ppubblikat xi snin wara, meta l-affarijiet reġġu ġew xi ftit ghan-normal.

Toni Valletta, entomologista u studjuż tal-Lepidoptera Maltija, twieled Birkirkara fl-21 ta' Diċembru 1908. Fil-hajja professjonali tiegħu kien għalliem, surmast u spettur fid-Dipartiment ta' l-Edukazzjoni. Sa minn tfulitu kien dilettant tan-natura, delizzju li trabba fih meta, ta' tifel żgħir kien jaqbad il-grillijiet minn fuq il-bejt tad-dar jew kien imur jonsob ma' missieru (Valletta, 1983). Kont diġà bdejt inlestri dan ix-xogħol meta Toni daħal l-isptar. L-aħħar li kellimtu, jumejn qabel ma miet, niftakar li qal lil waħda mit-tfal bniet tiegħu biex tlestilu l-kopp halli meta johroġ mill-isptar jerga' jmur jiġbor. Toni, jew ahjar is-surmast kif kienu jsibuh il-hbieb, baqa' attiv sa ftit xhur qabel miet. Mhux darba jew tnejn morna flimkien il-Buskett jew l-Imtahleb bil-lampa għall-bahrijiet. Kien iħobb jikteb hafna. Kull meta kien johroġ jiġbor kien inizzel dak kollu li jkun qabad flimkien ma' xi notamenti oħra. Kellu korrispondenza hajja ma' entomologi mad-dinja kollha u hafna drabi attenda kongressi u laqgħat lepidopterologiċi barra minn Malta. Hafna drabi kien isiefer biex jiġbor il-friefet. Mar xi sitt darbiet Sqallija, tliet darbiet il-Gzejjer Kanarji u hafna darbi l-Ingilterra. Ġabar ukoll tul is-sitt xhur li għamel ġewwa l-Amerika bhala Fulbright student.

Toni miet nhar il-Kunċizzjoni ta' l-1988, ftit granet qabel għalaq it-tmenin sena.

Valletta ppubblika l-ewwel xogħlijiet tiegħu fir-rivista "Il-Bidwi" fl-1945. Dawn l-ewwel artikli kienu ta' natura ftit jew wisq popolari u kienu jittrattaw l-aktar dawk il-friefet li kienu jagħmlu hsara lill-uċuh tar-raba'. Wara dawn ix-xogħlijiet tal-bidu Toni Valletta ppubblika aktar minn 60 studju fuq il-friefet u bahrijiet Maltin, minbarra numru kbir ta' studji fuq l-entomologija Maltija in ġenerali. L-aqwa żewġ xogħlijiet tiegħu huma "The Butterflies of the Maltese Islands" ippubblikat fl-1972 u "The Moths of the Maltese Islands" ippubblikat fl-1973. F'dawn iż-żewġ studji, barra milli jsemmi 436 speċi, hemm minjiera ta' tagħrif fuq meta jpassu hafna minn dawn l-ispeċi, meta nsibuhom, x'jiekol id-dudu, jekk

hix speċi rari jew komuni u elf dettal iehor. 'Il fuq minn mitt speċi msemija f'dawn ix-xogħlijiet huma ġodda għal Malta u nstabu mill-awtur stess. F'xogħlijiet oħra kiteb fuq il-bijologija tal-friefet, l-ikel tad-dudu, l-ekoloġija, u fuq it-tkabir ta' dawn l-insetti mill-bajda sa l-istadju adult. Ħafna milli nafu fuq il-friefet fi gżiritna nafuh lil dan l-istudju li qatta' 'l fuq minn 40 sena jistudja dawn l-insetti. Xogħol iehor interessanti tas-Sur Valletta hija awtobijografija qasira (1983). Bħall-Konti Caruana-Gatto, Toni Valletta għandu diversi speċi ta' insetti u annimali oħra msemija ad unur tiegħu, ħafna minnhom endemiċi.

Entomoloġista iehor, kontemporanju u ħabib ta' Toni Valletta, kien it-tabib Karmenu Delucca, illum mejjet, li twieled f'Birkirkara imma li għadda l-parti l-kbira ta' ħajtu l-Għargħur. L-aktar li kien jinteressa ruħu kien fil-baħrijiet, speċjalment dawk magħrufa bħala mikrolepidotteri. Bejn is-snin 1948 u 1969 Dr Delucca ppubblika numru ta' studji fuq il-baħrijiet ta' Malta u rrekordja numru ta' mikrolepidotteri ġodda għal dawn il-gżejjer. Il-memorja tat-tabib għadni nġożżha hajja ġo fija. Kont għadni nibda ninteressa ruħi fil-friefet. Kważi kull nhar ta' Sibt wara nofs in-nhar kont nasal wasla sa għandu l-Għargħur biex nurih u jidentifikali dak li nkun qbadt f'dik il-ġimġa. Niftakar darba qalli li waħda milli kont qbadt kienet ġdida. Lanqas ridt nemmen li kont irnexxieli nsib baħrija ġdida għal Malta. Tlabtu biex iżommha hu. Ta' ġentlom li kien għall-ewwel ma riedx, bqajt ninsisti u fl-aħħar aċċetta. Nistqarr li dak li naf fuq dan is-suġġett nafu lilu u lis-Sur Valletta. Ma rridx ninsa nsemmi li suġġett iehor li kien ferm għal qalb it-tabib, namra li wiret minghand missieru Vincent, kienet l-ornitoloġija. F'dan il-qasam ta' l-istorja naturali ppubblika diversi xogħlijiet fosthom lista aġġornata ta' aġhsafar irrekordjati f'Malta (1969).

Fl-istess żmien, nies oħra, l-aktar Inġliżi fis-servizzi stazzjonati Malta taw kontribut siewi għall-istudju tal-Lepidoptera. Fost dawn insemmu lil ċertu Darlow (1950) li ppubblika xogħlijiet, kemm waħdu kif ukoll ma' Valletta fuq il-baħrijiet ta' Malta. Xi Maltin, bħas-Sur Guido Lanfranco taw palata sew biex poġġew l-istudju ta' l-istorja naturali eqreb lejn il-poplu b'kitbiet f'gazzetti u rivisti lokali.

Reċentement Pawlu Sammut mir-Rabat ippubblika lista sistematika u dettaljata tal-friefet u baħrijiet (1984) u li fiha l-awtur

ġabar dawk l-ispeċi li xi darba jew oħra nqabdu, jew li ġew irrapporati li nqabdu Malta. Xi ħamsin speċi huma rrekordjati għodda għal dawn il-gżejjer. L-istess awtur ippubblika studji oħra relattivi għal fawna lepidopteroloġika Maltija. Kiteb fuq il-bijoloġija (1982c), fuq il-protezzjoni (fl-istampa), fuq l-istorja tal-Lepidoptera f'Malta (1983), u fuq it-tkabbir tal-friefet u l-ikel tad-dwied (Sammut & Valletta, 1983).

Wara dik l-introduzzjoni fuq min kienu l-istudjużi tal-Lepidoptera f'Malta, ngħaddu għal harsa fuq il-baħrijiet u l-friefet infushom.

In-numru ta' friefet u baħrijiet li xi darba ġew irrekordjati għall-gżejjer tagħna hu 600 (Sammut, 1984). Minn dawn madwar 14% huma speċi li għal xi raġuni jew oħra huma dubjużi għal Malta jew ġew irrekordjati bi żball. Hekk per eżempju *Idaea culoti* huwa żball ta' identifikazzjoni tiegħi stess (Sammut, 1983b); *Anaitis plagiata*, irrekordjata l-ewwel darba fl-1898 minn Mathew, trid tinqata' mil-lista minhabba l-fatt, li kien ħafna wara, għall-ħabta ta' l-1930 li ġie stabbilit li l-ispeċi li tgħix Malta u n-naħa t'isfel ta' l-Italja, għalkemm tixbah ħafna lill-*plagiata*, hija speċi oħra magħrufa bħala *Anaitis efformata*. Naraw daqsxejn fuq liema evidenza ġew irrekordjati żewġ speċi ta' baħrijiet għall-fawna Maltija. Gervase Mathew (1898) kiteb hekk: "Sibt larva waħda ta' l-*Arctia villica* mgħaffġa fi triq qrib iż-Żurrieq." Fuq speċi oħra jkompli "Ħafna darbi xammejt ir-riħa tad-dudu tal-*Cossus ligniperda*, għalkemm qatt ma sibt il-baħrija." Ta' min iġhid li fl-ewwel każ id-dudu ta' l-*Arctia villica* jixbah ħafna d-dudu tal-baħrija *Phragmatobia fuliginosa melitensis* li f'Malta hija komuni ħafna. Fil-każ l-ieħor id-dudu tal-*Cossus ligniperda*, li l-Ingliżi laqqmuh "Goat moth", jitlaq riħa ta' mogħoż. Bħallikieku din kienet xi riħa estraneja għall-kampanja Maltija fi żmien. Kif ġa rajna Gavino Gulia u Pawlu Borg huma l-ħtiġa ta' xi 90% minn dawn l-iżbalji. Disgħa fil-mija ta' l-ispeċi rrekordjati għal Malta huma rarissimi u ġew misjuba darba biss. Fost dawn insemmu l-*Malacosoma neustria* rrekordjata min-Naxxar f'Awissu ta' l-1956 mit-tabib Delucca (Valletta, 1973), il-*Pseudocopicuccullia biskrana* rrekordjata mill-Imrieħel f'Diċembru ta' l-1950 (Valletta, 1973). *Lithosia quadra* mill-għadira f'Awissu ta' l-1976 (Cassar, 1981) u l-*Euxoa distinguenda* maqbud fir-Rabat f'Novembru ta' l-1983 (Sammut, 1985). In-numru ta' speċi

li huma rari u li minnhom ġew irrekordjati anqas minn għaxar eżemplari jlahhaq madwar 21%. Minn dawn hemm numru sabih ta' friefet fosthom *Danaus chrysippus alcippus*, *Polygonia agea* u l-*Euchloe belemia*, kollha maqbuda mis-Sur Valletta. Madwar 130 speċi, kważi t-22% ta' l-ispeċi kollha huma friefet u bahrijiet li wiehed la jista' jqis bħala rari hafna u lanqas komuni. Fost dawn ta' min isemmi l-farfett *Danaus chrysippus chrysippus*, li minn meta ġie rrekordjat l-ewwel darba fl-1979 baqa' jiġi rrekordjat sal-lum; b'kollox xi hamsin darba. L-ispeċi li fadal, xi 34% tat-total huma pjuttost komuni. Xi whud minn dawn bhall-Farfett tal-Fejġel, *Papilio machaon*, il-Farfett taz-Ziju, *Gonepteryx cleopatra*, u l-Farfett taż-Żebbuġ, *Vanessa atalanta*, isebbħu l-ambjent bil-kuluri sbieħ tagħhom. Ohrajn, bhall-Farfett tal-Kaboċċi, *Pieris brassicae*, il-Farfett tal-Kromb, *Pieris rapae* u l-Bahrija Sfingida tad-Dwieli, *Celerio livornica*, jinkwetaw lill-bdiewa minhabba l-hsara li jagħmlu fl-uċuh tar-raba'. Fl-aħħar ta' min isemmi li tliet speċi ta' bahrijiet, l-*Uthetheisa pulchella*, il-Bahrija tal-Għobbejra, il-*Holocacista rivillei*, Kamla tad-Dwieli u d-*Depressaria depressana*, Kamla tal-Kemmun, għalkemm żmien ilu kienu komuni hafna llum inqas għal kollox minn gżiritna. Din ta' l-aħħar inqas minhabba li llum ftiit li xejn għadna nkabbru kemmun, fil-waqt li l-Kamla tad-Dwieli naħseb li ma felhitx għall-bexx u insettiċidi qawwija li l-bidwi għandu għad-dispożizzjoni tiegħu. Il-Bahrija tal-Għobbejra sa qabel 25 sena ilu kienet l-aktar bahrija komuni. Ma kontx tgħaddi minn għalqa fis-sajf li ma kontx ittajjar shaba minn dawn l-insetti. Il-qerda ta' din il-bahrija aktarx hija dovuta għall-fatt li minn xi snin 'il hawn il-bdiewa tagħna bdew anki fis-sajf iħawlu varjetajiet ta' tadam, inqas għall-bahrija li kienet twarrad fl-istess żmien u magħha nqas ukoll il-bahrija. Għall-eżattezza, sentejn ilu nqas waħda miċ-Ċirkewwa (Valletta, 1988). Dan però jista' jittqies bħala każ iżolat u ma hemm xejn x'juri li din l-ispeċi ser terġa' tistabbilixxi ruhha f'Malta.

Il-friefet u l-bahrijiet jinqas mill-istudju f'familji. Hafna minn dawn il-familji, f'Malta, huma rappreżentati bi speċi waħda jew tnejn (Sammut, 1984). B'kollox hemm għoxrin, fosthom il-familji *Tischeriidae*, *Nolidae*, *Lymantriidae* u n-*Nymphalidae*. Din ta' hawn taht hija tabella li turi whud mill-gruppi ta' speċi l-aktar numerużi u l-perċentwali tat-total li ġew irrekordjati minn Malta.

Mil-lista nehhejt dawk l-ispeċi li huma dubjużi għal Malta.

Tabella 1

Grupp	Numru	%
Friefet	26	5
Sfingidi u Bombiċi	11	2.1
Sesidi	4	0.7
Pteroforidi	21	4.2
Piralidi	117	22
Geometridi	61	11.7
Noktuidi	128	24.6

Fi Sqallija nsibu madwar 1,660 speċi (Mariani, 1938) ta' bahrijiet u friefet, imqassmin kif jidhru fit-tabella numru tnejn.

Tabella 2

Grupp	Numru	%
Friefet	103	6.2
Sfingidi u Bombiċi	30	1.8
Sesidi	24	1.4
Pteroforidi	42	2.5
Piralidi	257	15.5
Geometridi	224	13.5
Noktuidi	335	20.2
Gruppi oħra	644	38.8
Total	1660	100

Jekk niehdu pajjiż bħall-Ingilterra, fejn l-istudju ta' l-istorja naturali huwa agġornat ferm aktar minn tagħna u ta' Sqallija, insibu li bħala total ta' bahrijiet u friefet, għall-Gzejjer Britanniċi, gew irrekordjati mhux anqas minn 2,300 speċi (South, 1961, 1962, Emmet, 1979). Fit-tabella numru 3 ser inqabblu n-numru u l-perċentwali ta' l-istess gruppi f'Malta u Sqallija ma' dawk fir-Renju Unit.

Tabella 3

Grupp	MALTA		SQALLIJA		RENJU UNIT	
	numru	%	numru	%	numru	%
Friefet	26	5	103	6.2	78	3.4
Sfingidi u						
Bombiçi	11	2.1	30	1.8	31	1.3
Sesidi	4	0.7	24	1.4	14	0.6
Piralidi	117	22.5	257	15.5	192	8.3
Pteroforidi	21	4.2	42	2.5	37	1.6
Ġeometridi	61	11.7	224	13.5	295	12.8
Noktuidi	128	24.6	335	20.2	396	17.2
Gruppi oħra	152	29.2	644	38.8	1257	54.6
Total	520	100	1660	100	2300	100

F'dawn iż-żewġ tabelli qabbilna l-aktar gruppi li huma studjati u favoriti ma' l-istudjużi tal-Lepidoptera. Il-familji jew gruppi oħra jiġbru fihom il-bahrijiet iż-żgħar u mit-tabella numru tlieta wiehed malajr jinduna li fil-waqt li f'dawk il-gruppi popolari ahna ninsabu aġġornati daqs haddiehor, f'dawk diffiċli u anqas attraenti waqajna xi ftit lura.

Kif tikkompara l-fawna Lepidopterologika Maltija ma' dik ta' gżejjer oħra fil-Mediterran? Diffiċli biex wiehed iqis il-friefet u l-bahrijiet kollha ta' kull gżira. Biżżejjed ngħidu li l-ahħar lista aġġornata tal-Lepidoptera ta' Sqallija giet ippubblikata fl-1939 (Mariani, 1939). Fuq friefet is-sitwazzjoni hija xi ftit ahjar. F'Malta n-numru ta' friefet indigeni, jiġifieri dawk li nsibuhom regolari minn sena għall-oħra huwa ta' 19-il speċi. Ċipru għandha 50 (Parker, 1983) speċi, Sqallija 103 (Mariani, 1939), Korsika 55 (Higgins & Riley, 1970), Sardinja 53 (Higgins & Riley, 1970), il-Gżejjer Kanarji 26 (Fernandez, 1978), il-Gżejjer Baleariçi 31 (Manley & Allcard, 1970), Madeira għandha 12 (Mamley & Allcard, 1970) u l-Azores 4 (Higgins & Riley, 1970) biss. Il-Gżejjer Kanarji u l-Azores qeghdin fl-Atlantiku viċin il-kosta Afrikana. Wiehed malajr jasal għall-konkluzjoni li l-gżejjer Maltin, f'dak li hu friefet, huma xi ftit fqar meta mqabbla ma' gżejjer oħra. Veru li ahna iżgħar minn kull

gżira li qabbilna ruhna magħha, però d-daqs mhux il-fattur waħdieni li jiddetermina jekk post għandux fawna fqira jew sinjura. L-Ingilterra li għandha 78 speċi ta' friefet hija akbar minn Sqallija li għandha 103 speċi. Fatturi determinanti huma t-tip ta' klima, l-ilma, il-kwalità ta' flora, in-nuqqas jew il-preżenza ta' ambjenti diversi bħal muntanji, boskijiet b'siġar differenti u xmajjar.

Tabella 4 — Distribuzzjoni ta' friefet indigeni fil-gżejjer mediterrani

	Numru ta' friefet
Malta	19
Ċipru	50
Kanarji	26
Baleariċi	31
Sqallija	103
Korsika	55
Sardinja	53
Madeira *	12
Azores *	4

* Gżejjer Atlantici

Ftit huma dawn l-ispeċi lepidopterologiċi li jinstabu Malta biss. 'Il fuq minn 95% ta' l-ispeċi kollha jinstabu f'postijiet oħra. Nitkellmu issa ftit fuq id-distribuzzjoni ġeografika tal-friefet u baħrijiet li jinstabu f'Malta, u bħala eżempju għażilt grupp ieħor; din id-darba għażilt il-familja tal-baħrijiet *Noctuidae* li f'Malta nsibu, bejn dawk indigeni u dawk li jpassu, 128 speċi. Id-distribuzzjoni ġeografika qassamtha hekk (skond Calle J.A., 1982):

- Ewro-asjatiċi, jew speċi li jinstabu fl-Ewropa ta' fuq u parti mill-Asja li tmiss ma' l-Ewropa, bħal *Euxoa tritici*, il-Baħrija tal-Qamħ u l-*Cucullia chamomillae*, il-Baħrija tal-Kamumilla.
- Asjatiċi-supramediterranei — parti mill-Asja u l-pajjiżi ta' l-Ewropa t'isfel li jmissu mal-parti ta' fuq tal-

Mediterran. Fost dawn insibu l-*Hadena silenens*, il-Baħrija ta' l-Ilsien l-Għasfur, u l-*Polymixis canescens*, il-Baħrija tal-Għansal.

- ċ. Atlanto-mediterranei — insibuhom fi Spanja, il-Portugall, fi Franza, fil-Marokk u fi gzejjer Atlantici. *Mythimna prominens*, li Malta hija xi ftit rari tgħix f'dan ir-reġjun. Il-baħrija *Agrotis dirempta afflouensis*, waħda mill-akbar Noktuidi fl-Ewropa, jekk mhux l-akbar insibuha wkoll f'dan ir-reġjun.
- d. Asjatici-submediterranei — mil-lvant nofsani għall-Afrika ta' fuq li tmiss mal-Mediterran. Eżempji *Aporophila nigra*, il-Baħrija s-Sewda tal-Ħarxajja u l-*Caradrina flava*, il-Baħrija s-Safra taċ-Ċereali.
- e. Asjatici-mediterranei — speċi li għandhom distribuzzjoni aktar vasta li tinkludi (b) u (d) flimkien. Il-*Cucullia calendulae*, Kappoċċ Griż, hija speċi ta' dan ir-reġjun.
- f. Palaeartici — speċi ta' distribuzzjoni ġeografika ferm akbar. Dan ir-reġjun jiġbor fih l-Ewropa kollha, parti kbira mill-Asja u l-Afrika tat-Tramuntana. Fost il-ftit speċi nisbu l-*Autographa gamma* li Malta hija komuni hafna.
- g. Etiopici — speċi Afrikani. Minn dawn għandna waħda biss id-*Dysgonia torrida*.
- h. Tropikali u subtropikali — ġeneralment speċi li jappartjenu għal reġjuni tropikali Afrikani bħall-*Helicoverpa nubigera*, *Xanthodes albago* u l-*Ophiura tirhaca*.
- i. Kosmopolitani — speċi li jinstabu kważi mad-dinja kollha bħall-*Helicoverpa armigera*. *Trichoplusia ni*, u l-*Mythimna unipuncta*.
- j. Distribuzzjoni ristretta — speċi li barra li jinstabu f'Malta jinstabu wkoll f'xi pajjiżi oħra biss bħal per eżempju l-*Brythis encausta* li tinstab biss f'Malta, Sqallija u l-Greċja, u l-*Pseudocopicucullia biskrana* li tinstab Malta u Biskra.

- k. Endemiċi — speċi li jinstabu fil-gżejjer Maltin biss bħall-*Blepharita vallettai*.

Tabella 5. Distribuzzjoni ġeografika tan-Noctuidi Maltin.

Reġjun	
Ewro-asjatiku	17
Asjatiċi-supramediterranju	14
Atlanto-mediterranju	12
Asjatiċi-submediterranju	7
Asjatiċi-mediterranju	34
Palaeartiku	7
Etiopiku	1
Tropikali u subtropikali	18
Kosmopolitan	7
Distribuzzjoni ristretta	10
Speċi endemiċi	2

Daqqa ta' għajn lejn it-tabella 5 turina li 'l fuq minn 50% tan-Noctuidi Maltin, u dan iġġodd ukoll għall-bqija tal-Lepidoptera tagħna, huma mifruxa fil-pajjiżi qrib tagħna u li x-xtut tagħhom imissu mal-Mediterran.

Element importanti fil-fawna u l-flora ta' pajjiż, speċjalment ta' gżira huma l-ispeċi endemiċi. F'Malta nsibu numru mhux żgħir ta' hlejjaq u pjanti endemiċi. Il-gżejjer Maltin ġew iffurmati fil-perijodu ġeoloġiku magħruf bħala Pliocene. Fil-perijodu ta' wara, fil-Pleistocene l-livell ta' l-ilma fil-Mediterran niżel u tela' skond il-fażijiet glaċjali u interglaċjali. Xi żmien il-livell tal-baħar kien tant baxx li l-gżejjer Maltin aktarx kienu magħquda ma' Sqallija u l-baħar li illum jifridna mill-kosta Afrikana kien qisu xi wied. L-aħħar perijodu glaċjali beda xi 18,000 sena ilu u biex il-livell tal-baħar laħaq dak kif nafuh illum kellhom iġġaddu madwar 10,000 sena. Il-gżejjer Maltin bil-flora u l-fawna tagħhom, inqatgħu mill-kumplement ta' l-Ewropa u l-Afrika. Dan l-iżolament iffavorixxa l-ħolqien ta' hlejjaq endemiċi. F'Malta, bħal f'kull gżira oħra, l-endemiżmu mhux xi fenomenu rari jew ristrett għal xi grupp partikulari tal-fawna jew flora. Kważi f'kull grupp ta' organiżmi

nsibu speċi endemiċi speċjalment dawk sedentarji jew li mhux kapaci jtiru għal distanzi twal. Bħala flora nsemmu d-*Darniella melitensis* (Brullo, 1984) bil-Malti Xebb jew Sığra ta' l-Irmied, *Euphorbia melitensis*, it-Tenghud tax-Xagħri u l-*Cremnophyton lanfrancoi*, bil-Malti Bjanka ta' l-Irdum.

F'Malta nstabu numru konsiderevoli ta' fossili ta' mammiferi u vertebrati oħra endemiċi. Fost dawn l-aktar magħrufa huma l-*Elephas falconeri*, l-*Elephas mnaidrensis* u l-*Elephas melitensis* iljunfanti mhux akbar minn metru u nofs għoli. Fost il-vertebrati endemiċi li għadhom magħna sal-lum xieraq insemmu l-gremxula ta' Malta, *Podarcis filfolensis*. Din l-ispeċi mhux talli hija endemika għal Malta imma kull gżira fl-arċipelago Malti għandha sottospeċi distinta. Hekk il-*Podarcis filfolensis* insibuha fuq Filfla, is-sottospeċi *generalensis* tgħix fuq il-gżira tal-Ġeneral, f'Għawdex, is-sottospeċi *kieselbachi* tgħix fuq il-gżejjer ta' San Pawl, fil-waqt li s-sottospeċi *maltensis* insibuha mifruxa f'Malta, f'Għawdex u f'Kemmina (Lanza, 1972). In-numri ta' invertebrati endemiċi huwa ferm akbar. *Spelaeoniscus vallettai* (Caruso, 1975) u *Bathytropa schembrii* (Caruso & Lobardi, 1982) huma tnejn fost il-ħames speċi ta' ħnieżer l-art endemiċi għal Malta. Fil-Molluska nsibu diversi speċi endemiċi bħal *Gibbula nivosa*, Bebbuxu tal-Borra, speċi marina li llum saret rari ħafna, *Pomatias sulcatus melitense*, Bebbuxu tal-Fossa (Lanfranco, 1974), il-*Murella melitensis*, Bebbuxu tal-Bjut u l-Bugħarwien tal-Maqluba, *Derceras golcheri*. Insetti għandna xi ftit ukoll. Insemmu d-dubbiena *Ogcodes schembri* (Chvala, 1980) u l-hanfusa *Stenostoma melitense* (Cameron, 1907).

Nagħlaq b'ħarsa xi ftit dettaljata fuq l-ispeċi ta' friefet u bahrijiet endemiċi għall-gżejjer tagħna. Fil-parti l-kbira minn dawn, l-isem Malti ma kienx jeżisti u ppruvajt insib wiehed addattat għal dawk li ma kellhomx. L-istess għamilt f'dawk l-ispeċi tal-Lepidoptera li semmejt bl-isem xjentifiku tagħhom f'dan ix-xogħol.

1. *Sciopetris melitensis* Rebel, 1919

Malti: Psike ta' Malta

Speċi rarissima u forsi wkoll diġà estinta għal kollox. Ġiet deskritta għall-ewwel darba minn bahrija raġel minn fost il-materjal miġbur fl-1915 mill-Ġermaniż Andres. Amsel fl-1953 reġa'

ddekriva l-istess speċi, anki din id-darba minn baħrija raġel misjuba minn Toni Valletta f'Jannar ta' l-istess sena mill-Għargħur. Ma għandna l-ebda ħjiel fuq kif inhi l-baħrija mara, x'jiekol id-dudu, jew il-bijoloġija ta' dan l-insett. Mid-deskrizzjoni oriġinali nafu biss li l-baħrija hija xi 10 mm ġwienah miftuhin u ta' kulur griż safrani.

2. *Antitinea deluccae* Amsel, 1954

Malti: Kamla Rari

Deskritta minn baħrija raġel, maqbuda mix-Xlendi, Għawdex fid-9 ta' Settembru ta' l-1953 mit-tabib Delucca. F'dan il-każ George Amsel stabbilixxa anki *Genus* ġdid għal din l-ispeċi. Il-baħrija hija żgħira hafna, xi 8.5 mm, bil-ġwienah twal u rqaq. Il-ġwienah ta' quddiem, il-frenża mad-dawra tagħhom u r-ras huma ta' kulur kannella fl-isfar.

Anki din il-baħrija, bħal ta' qabilha, hija rari. L-eżemplar li fuqu giet deskritta l-ispeċi u f'dan il-każ anki l-*Genus* huwa l-uniku wieħed li nafu bih sa issa. Ma nafu xejn aktar fuq din l-ispeċi, lanqas kif inhi l-baħrija mara u l-bijoloġija ta' l-ispeċi. Il-lokalità tipika, jiġifieri l-post minn fejn tkun inqabdet l-ewwel darba, illum giet żviluppata f'kumpless turistiku u mhix haġa kbira li l-ispeċi hija diġà estinta.

3. *Praeaces deluccae* Amsel, 1954

Malti: Kamla Rqiqu

Deskritta minn Amsel bħala endemika għal Malta minn materjal migbur minn Delucca mill-Għargħur fl-1951. F'xogħol iehor (Amsel, 1955), l-istess awtur spjega kif din l-ispeċi hija sinonima mat-*Tinea thecophora* Walsingham, 1907. Reċentement, l-ispeċjalista ta' dan il-grupp ta' mikrolepidoptera, L. Gozmany ta' l-Ungerija, kompli issinonimizza din l-ispeċi mal-*Praeaces atomosella* Walker, 1863, li għandha distribuzzjoni mal-Mediterran kollu.

Din l-ispeċi, għalhekk, mhix endemika. Il-baħrija hija żgħira, xi 10 mm biss, u ta' kulur sewdieni. Hija rari u sa llum giet irrekordjata mir-Rabat, ir-Rahal il-Ġdid, il-Għargħur u x-Xlendi f'Għawdex.

4. *Pterolonche vallettae* Amsel, 1955

Malti: Rixa Griża

Deskritta minn żewġ baħrijiet irġiel maqbuda, waħda mill-Mistra u l-oħra mil-Lippija limiti ta' l-Imġarr. Iż-żewġ baħrijiet inqabdu minn Toni Valletta fl-1953.

Baħrija ta' daqs ta' xi 20 mm, bi ġwienah twal u dojoq hafna. Il-ġwienah ta' quddiem huma ta' kulur bajdani waqt li ta' wara huma ta' kulur griż. Għandu mnejn għadha tinstab fil-Lippija.

5. *Apatema fasciata melitensis* Amsel, 1954

Malti: Susa tal-Faxxi

Deskritta bħala endemika minn żewġ baħrijiet irġiel maqbuda mit-tabib Delucca mis-Salini fid-9 ta' Ottubru ta' l-1950. Is-sottospeċi *melitensis* però illum il-ġurnata hija mitqiesa sinonima ma' *Apatema mediopallidum* Walsingham, 1900, speċi komuni u mifruxa mal-Mediterran kollu. Għalhekk din is-sottospeċi ma tistax titqies aktar bħala endemika għal Malta.

Il-lokalità tipika ta' din il-baħrija kienet fejn illum hemm Kennedy Grove. L-olotip jinstab fil-kollezzjoni ta' Toni Valletta filwaqt li l-paratip suppost li qiegħed fil-kollezzjoni ta' Dr Amsel.

6. *Oecogonia deluccai* Amsel, 1952

Malti: Susa tat-Tikek

Speċi oħra rari hafna, deskritta għall-ewwel darba minn baħrija raġel maqbuda fil-21 ta' Ottubru 1950 mit-tabib Delucca mis-Salini.

Baħrija żgħira ta' xi 12-il millimetru ta' kuluri dehbieni b'marki suwed fuq il-ġwienah ta' quddiem. Il-ġwienah ta' wara huma ta' kulur griż ċar. Għalkemm il-lokalità tipika illum giet żviluppata f'kumpless turistiku, jidher li tinstab f'lokalitajiet oħra f'Malta. Żewġ eżemplari ġew irrekordjati fl-1981 mill-Imtahleb.

7. *Symmoca melitensis* Amsel, 1954

Malti: Susa Bajda

Speċi ta' xi 15-il millimetru f'daqs. Il-ġwienah ta' quddiem huma griži ċari. Deskritta minn materjal (raġel u żewġ nisa) maqbuda mis-Salini f'Marzu ta' l-1952.

L-olotip, raġel, u wiehed miż-żewġ paratipi jinstabu fil-kollezzjoni ta' Delucca fil-waqt li l-paratip l-iehor jinstab fil-kollezzjoni ta' Amsel fil-Ġermanja.

L-aħħar li nafu li nqabdet din il-baħrija endemika kien fl-1955 (Valletta, 1973). Ma nafu xejn fuq il-bijoloġija ta' din il-baħrija.

8. *Epidola melitensis* Amsel, 1955

Malti: Susa Griża

Deskritta minn materjal maqbud mill-Ġnejna fit-3 ta' Settembru 1953 u minn Wied il-Lunzjata f'Għawdex fl-10 ta' l-istess xahar.

Mikrolepidoptera żgħira, bejn 9 u 10 millimetri. Il-ġwienah ta' quddiem huma ta' kulur griż fl-isfar filwaqt li dawk ta' wara huma griži. Kull ma nafu li ġew irrekordjati huma l-hames baħrijiet irġiel, kollha maqbuda minn Delucca u li fuqhom ġiet deskritta din l-ispeċi endemika.

9. *Megacraspedus lativalvellus* Amsel, 1954

Malti: Susa Safra

Baħrija rari hafna. Ġwienah ta' quddiem huma ta' kulur isfar fil-kannella u ta' wara griži. Tilhaq daqs ta' xi 14-il millimetru. Nafu biss bi tliet eżemplari rġiel maqbuda mis-Salini f'Marzu ta' l-1952 mit-tabib Delucca u li minnhom ġiet deskritta l-ispeċi. L-olotip u wiehed mill-paratipi jinstabu fil-kollezzjoni ta' Delucca. Il-paratip l-iehor jinstab fil-kollezzjoni ta' Amsel.

Ma nafu xejn aktar fuq din l-ispeċi, la kif inhi l-mara u lanqas għandna tagħrif fuq il-bijoloġija tagħha. Forsi illum il-ġurnata diġà estinta għal kollox.

10. *Aphelia amplana* Hubner, 1825. f. *vallettai* Bradley, 1953

Malti: Baħrija s-Safra tal-Għansal

L-ispeċi *amplana* mhix endemika imma f'Malta nsibu l-forma *vallettai* li tinstab hawn biss. Filwaqt li fl-ispeċi l-ġwienah ta' quddiem huma sofor bi tbajja' kbar kannella, fil-forma *vallettai* l-ġwienah huma kompletament sofor.

Mhix xi speċi rari fi gżiritna. Id-dudu huwa ta' kulur blu skur kwazi vjola, b'tikek bojod. Ighix fuq il-weraq tal-Għansal billi jhit it-truf ta' werqa bi speċi ta' ħarir u jghix magħluq go fiha sakemm isir fosdqa. Meta tfaqqas il-baħrija, biex tkun tista' ttir, trid ittaqqab toqba żgħira fil-werqa fejn tkun għexet.

11. *Cydia (Kennellia) sammuti* Diakonoff, 1985

Malti: Susa tal-Prinjoli

Mikrolepidoptera rari ħafna. Inqabdet darba biss, mill-Buskett f'Ġunju ta' l-1981 mill-awtur.

Baħrija żgħira ta' xi 13-il millimetru. Il-ġwienah ta' quddiem huma ta' kulur kannella fl-aħmar, b'marki transversali kulur il-fidda fil-parti ta' quddiem. Fin-naħa ta' barra hemm dabra ftit aktar ċara bi tliet strixxi qosra ta' kulur iswed. Il-ġwienah ta' wara huma ta' kulur kannella fl-isfar, kwazi trasparenti.

L-olotip, raġel, jinstab fir-Rijksmuseum ta' l-Olanda.

12. *Coleophora mellechella* Toll, 1962

Malti: Kamla taż-Żagħżiġha

Waħda mill-izgħar baħrijiet. Bilkemm tilhaq l-ġhaxar millimetri. Deskritta bħala endemika minn materjal aktarx maqbud mill-Mellieħa minn Delucca. Fid-deskrizzjoni originali ma hemmx indikat meta nqabdet l-ewwel darba din il-baħrija. F'xogħol ieħor, Baldizzone (1982) issinonimizza din l-ispeċi ma' oħra, il-*Coleophora conyzae* Zeller, li għandha distribuzzjoni aktar vasta. F'Malta din il-baħrija hija xi ftit rari u l-aħħar li giet irrekordjata kien fl-1981 mir-Rabat.

13. *Phycitoides saxicola* Vaughan, 1870 ssp. *vallettae* Amsel, 1951

Malti: Kamla tax-Xagħri

Oriġinarjament deskritta bħala *Homoeosoma vallettae* minn materjal maqbud fis-7 ta' Ottubru 1950 minn Valletta mill-Mistra. F'reviżjoni li saret f'dan il-grupp, l-ispeċi *vallettae* giet imnizzla għallivell ta' sottospeċi u trasferita għall-ispeċi preżenti.

Baħrija ta' daqs ta' xi 14-il millimetru. Il-ġwienah ta' quddiem huma ta' kulur griż b'xi marki żgħar suwed. Għalkemm il-lokalità

tipika giet żviluppata f'kumpless turistiku (Mistra' Village), din il-baħrija nstabet dan l-aħħar fl-Imtaħleb. Il-fatt li dan is-sottospeċi nstabet flimkien ma' l-ispeċi tipika jindika li s-sottospeċi *vallettae* hija biss xi forma morfoloġika u forsi b'xi reviżjoni futura tiġi ssinonimizzata ma' l-ispeċi tipika.

L-olotip u l-allotip jinstabu fil-kollezzjoni ta' Toni Valletta.

14. *Agdistis symmetrica* Amsel, 1955

Malti: Pjuma tat-Tikek

Baħrija bi ġwienah twal u doġoq, ta' daqs ta' xi 20 millimetru u ta' kulur griż b'xi tikek żgħar bojod.

Din il-baħrija nqabdet darba biss, minn Baħar iċ-Ċagħaq fl-20 ta' Awissu ta' l-1953 minn Toni Valletta. Ma nafu xejn fuq il-bijoloġija ta' din l-ispeċi endemika. Tixbah hafna lill-ispeċi li sibt xi snin ilu fir-Rabat, l-*Agdistis satanas*, għalkemm l-apparat genitali huwa ferm differenti.

15. *Agdistis melitensis* Amsel, 1954

Malti: Pjuma Żgħira

Din il-baħrija tixbah lil ta' qabilha, imma hija xi ftit iżgħar. Irrekordjata mis-Salini fl-1952 u 1953. Għalkemm il-lokalità tipika illum hija żviluppata jidher li tinstab f'postijiet oħra f'Malta. Fl-1982 sibtha fir-Rabat, l-Imtaħleb u f'Haż-Żebbuġ.

16. *Acipitilia spicidactyla* Chretien, 1923, ssp. *insularis* Bigot, 1961

Malti: Pjuma tas-Swaba'

Originarjament deskritta bħala speċi endemika minn materjal miġbur minn Delucca mill-Gnejna, Għarghur u mill-Mellieħa. L-olotip li nqabad fit-3 ta' Settembru 1953 jinstab fil-kollezzjoni ta' Bigot filwaqt li l-paratipi li jinstabu fil-kollezzjoni ta' Delucca nqabdu xi sitt snin wara.

Illum din is-sottospeċi giet issinonimizzata ma' speċi oħra, il-*Pterophorus malacodactyla* Zeller, li hija mifruxa mal-Mediterran kollu. Din l-ispeċi li allura mhix endemika hija rari fil-gżejjer tagħna.

17. *Papilio machaon* L., 1758 ssp. *melitensis* Eller, 1936

Malti: Farfett tal-Fejġel; Farfett tar-Regina

Eller kien fired il-Farfett tal-Fejġel bħala sottospeċi distinta u endemika però dan il-bdil ma tantx gie milqugħ minn Lepidopteristi kemm ta' żmien u wisq aktar ta' warajh. Fil-fatt il-popolazzjoni ta' Malta ta' din l-ispeċi nirreferu għaliha bħala s-sottospeċi *sphyrus* Hubner, li tinstab mifruxa fin-naħa t'isfel ta' l-Ewropa. Personalment inħoss li s-sottospeċi *melitensis* hija sinonima mas-sotto speċi *sphyrus* u għalhekk mhix endemika.

18. *Gonepteryx cleopatra* L., 1758, ab. *vallettae* Haworth, 1977

Malti: Farfett taz-Ziju

Il-Farfett taz-Ziju huwa wieħed mill-isbaħ li nsibu f'Malta. Il-farfett raġel huwa ta' kulur isfar ħadrani b'dabra kbira oranġjo fil-gwienah ta' quddiem. Il-mara hija ta' kulur abjad ħadrani mingħajr il-marka oranġjo.

'Aberration' *vallettae*, li sa llum tidher li hija endemika għal Malta giet deskritta fl-1977 minn żewġ eżemplari, wieħed imfaqqas mill-bajda u l-iehor maqbud mill-Buskett.

F'din l-'aberration', li aktarx li hija ta' natura ġenetika u li hija ristretta għall-friefet irġiel biss, il-marka oranġjo hija nieqsa għal kollox.

Għalkemm il-popolazzjoni tal-*cleopatra* fil-Buskett hija f'saħħitha u stabbli, sa llum ma ġewx irrekordjati aktar eżemplari ta' din l-'aberration'.

19. *Hipparchia aristeus algerica* Obth., 1870, f. *vallettai* DeLattin, 1952

Malti: Farfett Kannella ta' l-Alġerija

Deskritta l-ewwel darba bħala sottospeċi ta' l-*algerica*. L-*algerica*, illum hija mitqiesa bħala sottospeċi tal-*Hipparchia aristeus* u għalhekk il-*vallettai* hija biss forma ta' l-*algerica*.

Din il-forma nqabdet biss darba, nhar it-23 ta' Mejju ta' l-1939 min-Naxxar minn Toni Valletta. F'Awissu ta' l-1910, ċertu Harford, kurunell Inġliż, qabad farfett jixbah ħafna lil dan, jekk mhux ukoll l-istess speċi.

20. *Maniola jurtina hyperhispulla* Thomson, 1973

Malti: Farfett Kannella

Farfett komuni hafna li nsibuh bejn l-aħħar ta' April u l-aħħar ta' Settembru. Il-farfett raġel huwa ta' kulur kannella fl-iswed waqt li l-mara hija ta' kulur kannella aktar ċar. Ilaħħaq mal-ħamsin millimetru. Id-dudu jgħix fuq speċi differenti ta' Graminaċi.

Sa minn dejjem konna nqisu dan il-farfett bħala identiku mas-sottospeċi *hispulla* li hija mferrxa sew fi Sqallija u f'postijiet oħra. George Thomson, entomologista Skoċċiż li studja sew dan il-grupp, fired il-popolazzjoni Maltija bħala sottospeċi ġdida u endemika. Id-differenza bejn il-*hyperhispulla* u sottospeċi oħrajn hija minima u ta' natura anatomika.

21. *Phragmatobia fuliginosa melitensis* Bang-Haas, 1927

Malti: Ir-Rubin

Speċi komuni hafna. Il-ġwienah ta' quddiem huma ta' kulur kannella skur waqt li ta' wara huma ta' kulur aħmar b'xi marki suwed. Tilhaq daqs ta' xi 32 millimetru. Id-dudu huwa iswed, miksi b'hafna xagħar qasir kannella. Jiekol pjanti differenti, speċjalment l-ispeċi tal-Genus *Plantago*.

Din l-ispeċi giet deskritta minn materjal miġbur minn ċertu Brakenhiem, li aktarx kien prिgunier ieħor tal-gwerra ma' Andres.

22. *Mythimna putrescens vallettai* Boursin, 1952

Malti: Bahrija tax-Xagħri

Deskritta minn materjal miġbur minn Valletta u Delucca fl-1948. Din is-sottospeċi tilhaq xi 27 millimetru, ta' kulur kafellatte ċar b'sinjal iswed fil-ġwienah ta' fuq. Il-ġwienah ta' taħt huma bojod. Id-dudu jiekol varjetà ta' pjanti, l-aktar dawk tal-familja tal-Graminaċi.

Mhix komuni hafna għalkemm mifruxa sew ma' Malta kollha.

23. *Blepharita vallettai* DeLaever, 1981

Malti: Il-Melvizza ta' Valletta

Din l-ispeċi, li f'Malta hija komuni hafna, minn dejjem kienet meqjusa b'hala l-ispeċi *Blepharita solieri spinosa*. Din l-ispeċi ta' l-aħħar insibuha mifruxa sew fi Spanja, l-Italja u fi Franza.

Il-Frañċiż Edward DeLaever, fuq materjal miġbur minn Valletta bejn is-snin 1977-79, fired il-popolazzjoni lokali ta' din il-baħrija b'hala speċi differenti u għalhekk endemika.

Il-baħrija tilhaq daqs ta' xi 40 millimetru. Il-ġwienah ta' quddiem huma kannella b'marka waħda bajda u oħrajn kannella ċari. Il-ġwienah ta' wara huma ta' kulur abjad fil-baħrija raġel u fil-baħrija mara huma xi ftit imtebbgħa bl-iswed.

Id-dudu, bħal f'hafna noktuidi, mhux partikulari fid-dieta u jagħmel użu minn diversi pjanti b'hala ikel.

BIBLIOGRAFIJA:

- AMSEL H.G. 1950: Neue microlepidopteron aus Marocco, Malta und dem Lebanon. *Bull. Soc. Sc. Nat. du Maroc*. 30: 178-179. 1951: Eine neue maltesische *Homoeosoma*. *Mitt. Munchener Ent. Gesellschaft*. XLI (1951): 248-250. 1952: Two new Microlepidoptera from Malta. *Entomologist*. 85: 172-174. 1954: Neue Pterophoridae, Gelechiiden und Tineiden aus Palastina und Malta. *Bull. Soc. Fouad. ier. Entom.* 38: 51-57. 1955: Über Mediterrane Microlepidopteren und Einige Transcaspische Arten. *Inst. Royal Sc. Nat. de Belgique*. Tome XXXI (83). pp. 64.
- ANDRES von A., 1916: Verzeichnisdar wahrend meiner Kriegsgefangenschaft von mir auf Malta gesammelten Lepidoptera. *Ent. Rundschau*. 33(9): 43-54, (10): 48-49, (11): 50.
- ANGAS G.F., 1842: A ramble in Malta and Sicily in autumn of 1841. pp. vii + 168. Smith, Elder & Co., Cornhill. 1842.
- ARENBERGER, von E., 1977: Die palaearktischen *Agdistis*-Arten (Lepidoptera, Pterophoridae). *Beitr. natuk. Forsch. SudwDtl.* 36: 185-22.
- BALDIZZONE G., 1982: Contributi alla conoscenza dei Coleophoridae XXVII. *Riv. Piem. St. Nat.* 3(1982): 145-161.
- BANG-HAAS O., 1927: Horae Macrolepidopterae Palaearctica 1: 57, t.8, f.8.
- BIGOT L., 1961: Un nouvelle variete d'*Acipitilia*. A. *spicidactyla insularis* nova. *Lambellionea* 61(7-8): 49-51.
- BORG J. 1898: *Carpocapsa pomonella* L. *Daily Malta Chronicle* December 29th.
- BORG J. 1899: *Mamestra brassicae* L. *Daily Malta Chronicle* January 9th.
- BORG J. 1939: Our Insect Visitors. *Archivum melitense* 10(4):196.
- BORG P., 1932: The Lepidoptera of the Maltese Islands. Government Printing Press. Malta. pp. v + 25.
- BOURSIN C., 1952: A new Maltese subspecies of *Leucania putrescens* Hubner. *Entomologist*. 85: 132.
- BRADLEY J.D., 1953: A new form of *Tortrix amplana* Hb., from Malta. (Lep. Tortricidae). *Entomologist*. 86: 67.
- CALLE J.A., 1982: Noctuidos españoles. *Ministero de Agricultura, Pesca y Alimentacion*. pp. 430, pl. 56.

- CAMERON N. & CARUANA-GATTO A., 1907: A List of the Coleoptera of the Maltese Islands. *Trans. Ent. Soc. London*. 59 (3): 383-403.
- CARUANA-GATTO A., 1891a: Notes on the Lepidoptera of Malta. *Mediterranean Naturalist*. 1(6): 85-88, (7): 106-107. 1891b: Prima contribuzione alla Fauna Lepidotterologica dell'Isola di Malta. *Riv. Ital. Sc. Nat.* XI (5): 2-8. 1905: Seconda contribuzione alla fauna lepidotterologica dell'Isola di Malta. Eteroceri. *Tipografia del 'Malta'*, Valletta, p. 32. 1925: Di Alcune Specie di Farfalla Erratiche Catturate o Osservate in Malta. *Archivum melitense* 6(4): 155-159. 1926: Primo contributo alla conoscenza dei Zoocecidii delle Isole Maltesi. *Estratto dall' Archivum Melitense*. Empire Press, Valletta, Malta, pp. 24.
- CARUSO D., 1975: *Spelaeoniscus vallettai*, nuova specie di isopodo terrestre dell'isola di Gozo. *Animalia*. 2 (1-3): 59-66.
- CASSAR L.F., 1981: *Lithosia quadra* at Ghadira. *Potamon* 6:72.
- CHVALA M., 1980: Two new European *Ogcodes* species (Diptera: Acroceridae). *Acta Entomologica bohemoslovaca*. 77: 131-137.
- DARLOW H.M. 1950: Additions to the list of the Lepidoptera of Malta. *Entomologist*. 83: 269-271.
- De LAEVER E., 1980: Considerations sur le Genre *Blepharita* Hampson et *Blepharita vallettai* species nova. *SHILAP: Revta. Lepid.* 8 (31): 197-200.
- De La GARDE P., 1892: Mediterranean Lepidoptera. *Mediterranean Naturalist*. Feb. 133-134. 1898: Mediterranean Lepidoptera. *Entomologist*. 82: 8-11.
- De LATTIN G., 1952: Two new subspecies of *Hipparchia semele* L. *Ent. Rec.* 64: 335-336.
- DELUCCA C., 1948: Some species of Crambinae observed in Malta. *Entomologist* 81: 228. 1965: The Place of the Lepidoptera in the Zoogeography of the Maltese Islands. *Rapports et Proces-verbaux de reunions de la C.I.E.S.M.M.*, 18 (2): 511-515. 1969b: A Revised Check-List of the Birds of the Maltese Islands. Classey, England, pp. 96.
- DIAKONOFF A., 1986: Two new Grapholitini from Malta and Madeira (Lepidoptera. Tortricidae). *Nota Lepid.* 9 (3-4): 170-174.
- ELLER K., 1936: Die Rassen von *Papilio machaon* L. *Abhdl. Bayerischen Akad. Wiss.* 36: 42.
- EMMET A.M., 1979: A Field Guide to the Smaller British Lepidoptera. *Brit. Ent. & Nat. Hist. Soc.* pp. 271.
- FERNANDEZ J.M., 1978: Los Lepidopteros Diurnas de las Islas Canarias. *ACT. Aula de Cultura de Tenerife*. pp. 32 + pl. 6.
- FLETCHER T.B., 1904-05: A preliminary list of the Lepidoptera of Malta. *Entomologist*. 37: 273-276; 315-319; 38: 18-20.
- GULIA G., 1858: Corso elementare di Entomologia Maltese dato nel Palazzo di Sant'Antonio. Lezione quarta. Classe sesta. *Government Printing Press*.
- HIGGINS L.G. & RILEY N.D., 1970: A Field Guide to the Butterflies of Britain and Europe. Collins, London, England. pp. 380.
- HOWARTH T.G., 1977: A Remarkable Aberration of *Gonepteryx cleopatra* L., from Malta. *Ent. Rec.* 99: 72.
- LANZA B., 1972: Gli anfibi e i rettili delle isole circumsiciliane. *Lav. Soc. Ital. Biogeogr.* 3: 755-804.
- MANLEY W.B. & ALLCARD H.G., 1970: A Field Guide to the Butterflies and Burnets of Spain. Classey, England. pp. 192 + 40.
- MARIANI M., 1938: Fauna Lepidopterorum Siciliae. *Estratto dalle Memorie della Società Entomologica italiana*. 17: 129-187.

- MATHEW G.F., 1898: Notes on the Lepidoptera from the Mediterranean. *Entomologist* 31: 77-84; 108-116; 141.
- PARKER R., 1983: The Butterflies of Cyprus. *Entomologist's Gaz.* 34: 17-53.
- REBEL H., 1918: Zur Kenntnis palaearktischen Talaeporiiden. *Deutsche Entom. Zeitschrift 'IRIS'* 32: 96-97.
- SAMMUT P.M., 1982: Eine Revision über die Tagfalterfauna (Lepidoptera, Rhopalocera) der maltesischen Inselgruppe. *Ent. Nachr.* 1983a: History of Butterfly Collecting. *The Times* June 29th. 1983b: Die Geometriden der Maltesischen Inseln (Lepidoptera: Geometridae). *Neue Ent. Nachr.* 6: 61-64.
- 1984: A Systematic and Synonymic List of the Lepidoptera of the Maltese Islands. *Neue Ent. Nachr.* 13: 1-124. 1985: Further Additions to the Lepidoptera of the Maltese Islands. *SHILAP Revta. Lepid.* 13(52): 304-306.
- SAMMUT P.M. & VALLETTA A., 1983: Die Praimaginalstadien von *Gegenes pumilio* Hoffmannsegg, 1804 (Lepidoptera: Hesperidae). *Neue Ent. Nachr.* 6: 58-60.
- SKINNER B., 1986: Colour identification Guide to the Moths of the British Isles (Macrolepidoptera). pp. x + 267, pl. 42. *Penguin Books Ltd.* England.
- SOUTH R., 1961: The Moths of the British Isles. Vol. 1. pp. 427; vol. 2. pp. 379. F. Warne, England. 1962: The Butterflies of the British Isles. pp. 212. F. Warne, England.
- THOMSOM G., 1973: Geographical variation of *Maniola jurtina* (L.). *Tidjschrift voor Ent. deel* 116 (12): 183-229.
- TOLL S., 1962: Materialien zur Kenntnis der palaearktischen Coleophoriden. *Acta Zool. Cracov.* 7: 577-720.
- VALLETTA A., 1945: Tagħrif fuq il-Friefet tal-Passa. *Il-Bidwi* Mar. 15th. p. 3.
- 1972: The Butterflies of the Maltese Islands. *Progress Press.* pp. 64. 1973: The Moths of the Maltese Islands. *Progress Press.* Malta 120 p. 1983: Mit-Tfulija man-Natura (Awtobijografija). Malta pp. iv + 59. 1988: The Crimson-speckled Moth *Uthetheisa pulchella* L. (Lepidoptera: Arctiidae) in the Maltese Islands. *Potamon* 2(16): 148-150.